



ବଣ ଓ ବଣି



ଦେଖିଲା କୁନା ମହୁଲ ତାଳେ

ବସିଛି ଏକ ବଣି,

ଝୁରୁଛି ଯେତେ ମହୁଲ ଫୁଲ

ହିସାବ କରେ ଗଣି ।

ଡାକିଲା କୁନା କିଆଁଲୋ ବଣି

ଘଷୁଛୁ ଥଣ୍ଡ ତାଳେ ?

ଆ' ମୋ' ପାଶେ ଖାଇବୁ ଯେବେ

ମିଠା ପିଜୁଳି ଫାଳେ ।

ସୁନାର ଏକ ପଞ୍ଜୁରି ଗଢ଼ି

ଆଣିବେ ବାପା ମୋର,

ମାଆଠୁ ମାଗି ଦେବିଲୋ ତୋତେ

କଦଳୀ, ଛେନା, ସର ।

ସୁନା ଗିନାରେ ଦେବି ମୁଁ ପାଣି

ରୁପା ଥାଳିରେ ଭାତ,

ବୁଲାଇ ନେବି ମେଳାକୁ ତୋତେ

ଦେଖିବୁ କେତେ ଯାତ ।



କହିଲା ବଣି କୁନା ଭାଇନା,
 କହିଲ ସତ ଏକା,
 ମନରେ ତୁମ ଶରଧା ଥାଉ
 ନିଜତି ହେବ ଦେଖା ।
 ଗଛରୁ ଗଛ ଉଡ଼ି ଉଡ଼ିକା
 ପାଉଛି କେତେ ସୁଖ,
 ଆକାଶେ ଥାଇ ଦେଖଇ ମୁହିଁ
 ଜହ୍ନମାମୁର ମୁଖ ।
 ବୁଲୁଛି ଖାଇ ବଣର ଫଳ
 କେତେ ଯେ ମିଠା କୋଳି
 ଗଛର ତାଳେ ପବନ ତାଳେ
 ଖେଳଇ ମୁହିଁ ଦୋଳି ।
 ମନ ଆନନ୍ଦେ ଉଡ଼ି ବୁଲଇ
 ଖୁସିରେ ଗାଏ ଗୀତ
 ନ ମାନେ ଝଡ଼ି, ବରଷା ଖରା
 ନ ମାନେ ପୁଣି ଶୀତ ।
 କୁନା ଭାଇନା ସୁନା ପଞ୍ଜୁରି
 ଦେବକି ସେଇ ସୁଖ,
 ପର ଅଧୀନ ବନ୍ଦୀ ଜୀବନ
 ଅଟଇ ବଡ଼ ଦୁଃଖ ।
 ଲୋଡ଼ା ନାହିଁ ମୋ ସୁନା ପଞ୍ଜୁରି
 ରୁପା ଆଳିର ଭାତ,
 ଗଛର ତାଳ ସରଗ ମୋର
 ବଣ ପରା ମୋ' ମିତ ।



ଆସ ଜାଣିବା କେତୋଟି ନୂଆ ଶବ୍ଦ

ପଞ୍ଜୁରି, ମିତ, ଯାତ, ପରାଣ, ଅଧୀନ, ବନ୍ଦୀ

ଶିକ୍ଷକଙ୍କପାଇଁ ସୂଚନା

- ସ୍ବାଧୀନତାର ମୂଲ୍ୟ ସଂପର୍କରେ ବୁଝାଇବେ ।
- ପର ଅଧୀନରେ ଥାଇ ଯେତେ ସମ୍ପଦ ମିଳିଲେ ମଧ୍ୟ ତାହା ଯେ ମୂଲ୍ୟହୀନ, ଏକଥା ବୁଝାଇବେ ।
- ପଶୁପକ୍ଷୀମାନେ ସ୍ବାଧୀନ ଭାବରେ ରହିଲେ କି ଆନନ୍ଦ ପାଆନ୍ତି, ତାହା ବୁଝାଇବେ ।



୧. ଆସ କବିତାରୁ ଖୋଜି କହିବା ।

(କ) କିଏ ମହୁଲ ଫୁଲକୁ ଗଣୁଥିଲା ?

(ଖ) ବଣି ଗଛ ଡାଳରେ ଥଣ୍ଟ ଘଷୁଥିବାବେଳେ କୁନା ତାକୁ କ'ଣ କହିଲା ?

(ଗ) କୁନା ବଣିକୁ କ'ଣ ଖାଇବାକୁ ଦେବ ବୋଲି କହିଲା ?

(ଘ) ବଣି କାହାକୁ ନିଜର ମିତ ବୋଲି କହିଲା ?

୨. ଆସ ‘ବଣ ଓ ବଣି’ କବିତାର ଶେଷ ଦୁଇପଦ ଆବୃତ୍ତି କରିବା ।

୩. ତଳେ ଦିଆଯାଇଥିବା ପଦଟିକୁ ସଜାଡ଼ି ଲେଖିବା ।

ଲୋଡ଼ା ନାହିଁ ମୋ ରୁପା ଥାଲିର ଭାତ ସୁନା ପଞ୍ଜୁରି

ବଣ ପରା ମୋ ମିତ ଗଛର ଡାଳ ସରଗ ମୋର ।

୪. ବଣି ପରି ଆଉ କେଉଁ କେଉଁ ଚଢ଼େଇ ଆମର ମିତ ହୋଇପାରିବେ ତା’ର ଏକ ତାଲିକା କର ।

୫. ଯେପରି ବସିବସି ଯିବାକୁ ଆମେ- ବସିବସିବା କହୁ, ସେହିପରି କ'ଣ ହେବ ଲେଖ ।

ଉଡ଼ି ଉଡ଼ି ଯିବାକୁ -

ଚାଲି ଚାଲି ଯିବାକୁ -

ଦୌଡ଼ି ଦୌଡ଼ି ଯିବାକୁ -

ଗାଇ ଗାଇ ଯିବାକୁ -

ନାଚି ନାଚି ଯିବାକୁ -

୬. କବିତାରେ 'ଆଣିବେ ବାପା ମୋର' କୁହାଗଲାବେଳେ, କଥାରେ 'ମୋ' ବାପା ଆଣିବେ'ବୋଲି କୁହାଯାଏ ।

ସେହିପରି

କବିତାରେ

କଥାରେ କ'ଣ ହେବ ?


ଦେଖିବୁ କେତେ ଯାତ -

ଘଷୁଛୁ ଥଣ୍ଟ ଡାଳେ-

ନିଜତି ହେବ ଦେଖା-

ପାଉଛି କେତେ ସୁଖ-

୭. ବଣ ଓ ବଣିର ଚିତ୍ରରେ ରଙ୍ଗ ଦିଅ ।



୮. ଆସ ପଦ୍ୟ ରୂପକୁ ଗଦ୍ୟରେ ପ୍ରକାଶ କରିବା ।

ଶରଧା

ସରଗ

ନିଜତି

ପରାଣ

ଏମିତି ଆଉ କେତୋଟି ଶବ୍ଦ ଖୋଜି, ସେଗୁଡ଼ିକୁ ଗଦ୍ୟରେ ପ୍ରକାଶ କର ।

୯. କୁନା ଓ ବଣି ଚଢ଼େଇର କଥାବାର୍ତ୍ତା ନିଜନିଜଭିତରେ ଅଭିନୟ କରି ବର୍ଣ୍ଣନା କର ।

୧୦. ଚିତ୍ରରେ ଯାହା ଦେଖୁଛ, ସେ କଥା ତିନୋଟି ଧାଡ଼ିରେ ଲେଖ ।



୧୧. ଆମେ ବଣଠାରୁ କି ଉପକାର ପାଉ ଲେଖ ।
